



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tad-9 ta' Jannar, 2014

Citazzjoni Numru. 282/1977/2

Peter **CASSAR TORREGGIANI**, Dottor Joseph Apap Bologna u Edgar Montanaro Gauči bħala diretturi u in rappreżentanza tas-soċjeta' NBM Investments Limited

VS

Onorevoli Dominic **MINTOFF**, fil-kwalita' tiegħu ta' Prim Ministru ta' Malta, Onorevoli Dottor Joseph Abela, fil-kwalita' tiegħu ta' Ministru tal-Finanzi u Dwana u Maurice Abela, Denis Degiorgio u Antonio Tagliaferro personalment u bħala komponenti tal-Kunsill ta' Amministrazzjoni mwaqqaf bis-saħħa ta' l-Att XLV ta' l-1973; u b'Nota tat-13 ta' Frar, 1980, l-Onorevoli Dottor Joseph Cassar assumu l-atti tal-kawża minflok l-Onorevoli Dottor Joseph Abela; u b'Nota tad-29 ta' Frar, 1988, il-Prim'Ministru u Ministru tal-Finanzi assumew l-atti tal-kawża minflok l-Onor. Dom Mintoff u l-Onor. Joseph Abela

II-Qorti:

Reggħet rat l-Att taç-Çitazzjoni mressaq fis-16 ta' Settembru, 1976, li bih u għar-raġunijiet hemm imfissra, l-atturi fil-kwalita' tagħhom imsemmija, talbu li l-Qorti (i) ssib li t-trasferimenti magħmulin bejn Frar u Marzu tal-1974 minn Maria Colombos, Ida von Brockdorff, Alice von Brockdorff u Violet Calleja Gera tal-ishma tagħhom 1275, 2336, 1620 u 4268 fis-soċjeta' *National Bank of Malta Limited* favur il-Gvern ta' Malta "without consideration" huma nulli u bla effett għall-finijiet u effetti kollha tal-liġi għaliex milquta minn vizzju tal-kunsens tagħhom, għaliex mingħajr kawża, għaliex ma ġewx debitament bollati kif trid il-liġi, u għaliex ma sarux b'kuntratt pubbliku. Talbu wkoll l-ispejjeż u żammew sħaħ il-jeddijiet tagħhom għal kull azzjoni kompetenti lilhom kontra l-imħarrkin;

Rat in-Nota tal-Eċċezzjonijiet imressqa mill-imħarrkin fit-28 ta' Ottubru, 1976, li biha laqgħu għall-azzjoni attriċi billi, preliminarjament, qalu li l-Qorti ma kellhiex il-kompetenza li tisma' l-kawża *ratione materiae* ladarba l-każ jirrigwarda trasferiment ta' ishma f'soċjeta' kummerċjali. Fil-mertu, laqgħu billi qalu li t-talba attriċi mhijiex mistħoqqa mhux biss għaliex it-trasferiment tal-ishma sar tajjeb u bil-kunsens tal-azzjonisti meta l-istess ishma ma kellhom l-ebda valur, iżda talli l-eċċipjenti ma kellhom l-ebda sehem fl-imsemmi trasferiment li effettivament sar fuq inizjattiva tad-diretturi li kellu l-bank u bl-għajjnuna tal-uffiċjali tal-bank imqabbdin mill-istess diretturi. Żiedu jgħidu li l-kitbiet ta' trasferiment kienu bollati u li t-trasferiment tal-ishma favur il-Gvern sar skond id-dispożizzjonijiet tal-artikolu 11(3) tal-Att XLV tal-1973 u kien approvat mill-Kunsill ta' Amministrazzjoni tal-istess bank;

Rat is-sentenza mogħtija fil-25 ta' Novembru, 1976¹, li biha u għar-raġunijiet hemm imfissra, din il-Qorti (diversament presjeduta) laqgħet l-ewwel eċċezzjoni

¹ Paġġ. 14 sa 21 tal-process

Kopja Informali ta' Sentenza

preliminari u sabet li l-kawża kienet ta' kompetenza tal-Qorti tal-Kummerċ;

Rat is-sentenza mogħtija mill-Qorti tal-Appell fl-4 ta' Frar, 1977², li biha u għar-raġunijiet hemm imfissra, iddeċidiet b'mod definittiv li l-Qorti tal-Kummerċ kienet il-Qorti kompetenti biex tisma' l-kawża;

Rat in-Nota ta' astensjoni tal-15 ta' Mejju, 1978³;

Rat in-Nota mressqa mill-imħarrkin fis-17 ta' Ottubru, 1978⁴, b'kopja tal-kitbiet tat-trasferiment tal-ishma mertu tal-kawża;

Rat ix-xhieda mressqa mill-partijiet;

Rat id-degriet tagħha (diversament presjeduta) tad-29 ta' Ġunju, 1981⁵, li bih ħatret lill-Avukat Joseph Refalo bħala Mħallef supplenti sabiex jisma' x-xhieda ta' Louis Vella, liema degriet kien imħassar b'ieħor tas-7 ta' Mejju, 1982;

Rat id-degriet tagħha (diversament presjeduta) tas-17 ta' Jannar, 1986⁶, li bih ħatret lill-Avukat Patrick Vella bħala Assistent Ġudizzjarju biex jiġbor ix-xhieda tal-partijiet, liema ħatra nbidlet b'degriet ieħor tal-10 ta' Ġunju, 1988⁷, li bih inħatar bħala Assistent Ġudizzjarju sostitut l-avukat Paul Caruana Curran;

Rat ix-xhieda miġbura mill-imsemmi Assistent Ġudizzjarju;

Rat id-degriet tagħha (diversament presjeduta) tat-28 ta' Ottubru, 1991⁸, li bih u fuq talba magħmula mill-atturi b'rikors tagħhom tal-24 ta' Ottubru, 1990, ħatret lil Joseph Zammit Tabona bħala perit komputista⁹;

² Paġġ. 24 sa 31 tal-proċess

³ Paġ. 40 tal-proċess

⁴ Paġġ. 42 – 6 tal-proċess

⁵ Paġ. 107 tal-proċess

⁶ Paġ. 139 tal-proċess

⁷ Paġ. 172 tal-proċess

⁸ Paġ. 223 tal-proċess

⁹ B'rikors imressaq fl-24.3.1995, l-atturi talbu li l-Qorti tibdel lill-imsemmi perit komputista minħabba possibilita' ta' konflitt ta' interess, iżda baqgħet ma ipprovdietx dwar dik it-talba

Kopja Informali ta' Sentenza

Rat in-Nota spjegattiva mressqa mill-atturi fit-30 ta' April, 1992¹⁰, dwar il-ħtieġa tad-dokumenti li huma talbu li jiddaħħlu fl-atti tal-kawża;

Rat in-Nota ta' Astensjoni mressqa mill-Onorevoli Imħallef Albert Manche' fis-26 ta' Ġunju, 1992¹¹;

Rat in-Nota ta' Astensjoni mressqa mill-Onorevoli Imħallef Joseph A. Filletti¹²;

Rat in-Nota ta' Astensjoni mressqa mill-Onorevoli Imħallef Joseph D. Camilleri fis-7 ta' Lulju, 1992¹³;

Rat id-degriet tat-13 ta' Ottubru, 1992¹⁴, li bih il-kawża kienet assenjata biex tkompli tinstema' mill-Onorevoli Mħallef Anton Depasquale wara l-astensjoni tal-imsemmija mħallfin;

Rat in-Nota ta' Astensjoni mressqa mill-Onorevoli Mħallef Giannino Caruana Demajo fid-19 ta' Jannar, 1995¹⁵;

Rat il-verbali tas-smiġħ bejn id-29 ta' Mejju, 1996 u s-16 ta' April, 2003, li fihom il-kawża kienet qiegħda tistenna l-eżitu ta' kawża Kostituzzjonali dwar mertu li jolqot il-kwestjoni fil-kawża tal-lum;

Rat id-degriet tagħha (diversament presjeduta) tat-23 ta' Ġunju, 2003¹⁶, li bih l-imħallef sedenti astjena milli jkompli jisma' l-kawża biex terġa' titqiegħed ma' u tistenna l-eżitu tal-imsemmija kawża Kostituzzjonali;

Rat id-degriet tagħha (diversament presjeduta) tas-26 ta' Ġunju, 2003¹⁷, li bih l-imħallef sedenti ordna li l-proċess jintbagħat lura mill-ġdid għand l-imħallef li kien astjena milli jkompli jisma' l-kawża fid-degriet mogħti fil-jiem ta' qabel;

¹⁰ Paġġ. 228 – 230 tal-proċess

¹¹ Paġ. 237 tal-proċess

¹² Paġ. 238 tal-proċess

¹³ Paġ. 239 tal-proċess

¹⁴ Paġ. 240 tal-proċess

¹⁵ Paġ. 253 tal-proċess

¹⁶ Paġ. 547 tal-proċess

¹⁷ Paġ. 548 tal-proċess

Kopja Informali ta' Sentenza

Rat in-Nota ta' Astensjoni mressqa mill-Onorevoli Mħallef Philip Sciberras fis-7 ta' Lulju, 2003¹⁸;

Rat id-degriet tagħha (diversament presjeduta) tat-2 ta' Diċembru, 2003¹⁹, li bih ordnat li jingiebu quddiemha l-atti taż-żewġ Rikorsi Kostituzzjonali numri 389/92 u 390/92 biex jinstemgħu flimkien ma' din il-kawża;

Rat in-Nota ta' Astensjoni mressqa mill-Onorevoli Mħallef Gino Camilleri fl-10 ta' Marzu, 2006²⁰;

Rat li din il-kawża ġiet assenjata lil din il-Qorti kif issa presjeduta f'Marzu tal-2006;

Rat il-verbal tas-smiġħ tas-17 ta' Ottubru, 2006²¹, li bih l-avukati difensuri tal-partijiet qablu li din il-kawża tistenna l-eżitu tal-kawża Kostituzzjonali numru 390/92;

Rat il-verbali tas-smiġħ bejn is-16 ta' Jannar, 2007 u l-21 ta' Ottubru, 2009, li fihom il-kawża kienet titħalla tistenna l-eżitu tal-imsemmija kawża Kostituzzjonali;

Rat in-Nota ta' Sottomissjonijiet imressqa mill-atturi fit-30 ta' Novembru, 2009²²;

Rat in-Nota ta' Sottomissjonijiet imressqa mill-imħarrkin fid-29 ta' April, 2010²³;

Rat id-degriet tagħha tas-27 ta' Mejju, 2010²⁴, li bih laqgħet talba magħmula mill-imħarrkin b'rikors tagħhom tad-29 ta' April, 2010 (u mhux oppost mill-atturi) biex jitħallew iressqu Eċċezzjoni Ulterjuri tal-preskrizzjoni tal-azzjoni attriċi;

Rat in-Nota tal-Eċċezzjonijiet Ulterjuri mressqa mill-imħarrkin fl-4 ta' Ġunju, 2010, li biha huma qalu li l-azzjoni

¹⁸ Paġ. 550 tal-proċess

¹⁹ Paġ. 553 tal-proċess

²⁰ Paġ. 561 tal-proċess

²¹ Paġ. 566 tal-proċess

²² Paġġ. 583 sa 650 tal-proċess

²³ Paġġ. 653 sa 675 tal-proċess

²⁴ Paġ. 679B tal-proċess

Kopja Informali ta' Sentenza

attriċi għar-rexxissjoni tat-trasferimenti waqgħet billi kien laħaq għalaq iż-żmien mogħti mil-liġi għal azzjoni bħal din skond l-artikoli 1222 u 1223 tal-Kodiċi Ċivili;

Rat ir-Replika mressqa mill-atturi fis-7 ta' Lulju, 2010²⁵, għan-Nota ta' Sottomissjonijiet tal-imħarrkin;

Rat il-Kontro-Replika mressqa mill-imħarrkin fit-22 ta' Lulju, 2010²⁶;

Rat is-sentenza tagħha tal-15 ta' Ottubru, 2012²⁷, li biha u għar-raġunijiet hemm imfissra, ċaħdet l-eċċezzjoni ulterjuri mressqa mill-imħarrkin dwar il-preskrizzjoni tal-azzjoni attriċi;

Rat in-Nota ta' Sottomissjonijiet imressqa mill-imħarrkin fil-15 ta' Novembru, 2012²⁸, dwar il-mertu tal-kawża;

Rat in-Nota ta' Sottomissjonijiet imressqa mill-kumpannija attriċi fl-14 ta' Frar, 2013²⁹, bi twegiba għal dik tal-imħarrkin;

Rat l-atti kollha tal-kawża;

Rat id-degriet tagħha tas-26 ta' Frar, 2013, li bih ħalliet il-kawża għas-sentenza;

Ikkunsidrat:

Illi din hija azzjoni għat-tħassir ta' kitbiet ta' trasferiment ta' ishma li saru minn xi azzjonisti tan-*National Bank of Malta* bejn Frar u Marzu tal-1974 bla ħlas, u dan minħabba li qiegħed jingħad li l-kitbiet huma milquta minn vizzju tal-kunsens, għaliex saru mingħajr ma tħallas korrispettiv, għaliex ma kenux debitament bollati u għaliex ma sarux

²⁵ Paġġ. 684 sa 707 tal-proċess

²⁶ Paġġ. 709 – 716 tal-proċess

²⁷ Paġġ. 848 sa 859 tal-proċess

²⁸ Paġġ. 860 – 9 tal-proċess

²⁹ Paġġ. 872 sa 880 tal-proċess

b'att pubbliku. L-azzjoni tressqet minn kumpannija li xtrat id-drittijiet litiġjużi tal-imsemmija azzjonisti;

Illi għal din l-azzjoni l-imħarrkin laqgħu billi qalu, b'mod preliminari, li l-Qorti ma kenitx kompetenti *ratione materiae* biex tisma' l-kawża billi l-kawża tirrigwarda t-trasferiment ta' ishma, liema att jikkostitwixxi att ta' kummerċ. Fil-mertu laqgħu billi qalu li t-talba attriċi mhijjex mistħoqqa mhux biss għaliex it-trasferiment tal-ishma sar tajjeb u bil-kunsens tal-azzjonisti meta l-istess ishma ma kellhom l-ebda valur, iżda talli l-eċċipjenti ma kellhom l-ebda sehem fl-imsemmi trasferiment li effettivament sar fuq inizjattiva tad-diretturi li kellu l-bank u bl-għajjnuna tal-uffiċjali tal-bank imqabbdin mill-istess diretturi. Żiedu jgħidu li l-kitbiet ta' trasferiment kienu bollati u li t-trasferiment tal-ishma favur il-Gvern sar skond id-dispożizzjonijiet tal-artikolu 11(3) tal-Att XLV tal-1973 u kien approvat mill-Kunsill ta' Amministrazzjoni tal-istess bank;

Illi l-eċċezzjoni dwar liema Qorti messha tisma' l-każ inqatgħet b'mod definittiv bis-sentenza mogħtija mill-Qorti tal-Appell fl-4 ta' Frar, 1977, billi laqgħet l-imsemmija eċċezzjoni u qalet li l-kawża kellha tinstema' mill-Qorti tal-Kummerċ;

Illi għal żmien twil din il-kawża kienet tħalliet tistenna l-eżitu ta' żewġ kawżi Kostituzzjonali (miftuħa minn uħud oħrajn mill-azzjonisti tal-Bank fl-1992³⁰) u dan minbarra li bosta mill-imħallfin li quddiemhom giet assenjata l-kawża, għal raġuni jew oħra, astjenew milli jkomplu jisingħuha;

Illi, b'żieda ma' dan, fl-4 ta' Ġunju, 2010, l-imħarrkin ressqu l-eċċezzjoni ulterjuri li l-azzjoni tal-kumpannija attriċi waqgħet bil-preskrizzjoni tas-sentejn skond l-artikoli 1222 u 1223 tal-Kodiċi Ċivili;

Illi b'sentenza mogħtija fil-15 ta' Ottubru, 2012, din il-Qorti ċaħdet l-imsemmija eċċezzjoni preliminari ulterjuri dwar il-preskrizzjoni;

³⁰ Rik. 389/92 u 390/92 u li s-sentenza f'din tal-aħhar qed tinghata illum ukoll minn din il-Qorti kif presjeduta

Illi, għalkemm kienu tressqu ħafna xhieda dwar il-mertu tal-kawża, u minkejja li saru Noti b'sottomissjonijiet, sa wara li tqajmet l-imsemmija eċċezzjoni ulterjuri, l-ebda waħda mill-partijiet ma kienet ressqet sottomissjonijiet dwar aspetti tal-mertu tal-kwestjoni li dwarha saret din il-kawża u n-noti mressqa x'aktarx iffukaw fuq il-kwestjonijiet ta' natura kostituzzjonali jew konvenzjonali li huma l-qofol tal-kawża konnessi ma' din. Dan sar fuq stedina ta' din il-Qorti, u tressqu s-sottomissjonijiet mill-partijiet bejn Novembru tal-2012 (min-naħa tal-imħarrkin) u Frar tal-2013 (min-naħa tal-atturi);

Illi l-Qorti issa tista' taqta' dwar il-mertu tal-kwestjoni;

Illi mill-fatti li joħorġu mill-atti tal-kawża jirriżulta li bejn it-3 ta' Jannar, 1974 u l-5 ta' Jannar, 1974, Maria Colombos, Violet Calleja (Gera), Alice von Brockdorff, u Ida von Brockdorff (flimkien ma' Eileen u Joseph Benċini), li lkoll kienu azzjonisti fin-*National Bank of Malta Limited* (aktar 'il quddiem imsejjaħ "il-Bank"), iffirmaw dokumenti biex jittrasferixxu l-ishma li huma kellhom fil-Bank lill-Gvern ta' Malta, rappreżentat fuq kull waħda mill-imsemmija kitbiet minn Ronald Chalmers³¹. Fl-ebda wieħed minn dawn it-trasferimenti ma sar ħlas lil min kien qed jittrasferixxi l-ishma. Fil-każ tal-kitba ta' Ida von Brockdorff u l-miżżewġin Benċini, tnizzel in-notament li "*This transfer covers only fifty percent of the abovementioned shares, that is 25% (twenty five per cent) belongs to Mrs Ida Brockdorff and 25% twenty five per cent) belonging to Mrs Eileen Benċini as the other 25 % belong to ... and the remaining 25% will eventually be inherited by another person. This transfer is being effected on the understanding that such a transfer to Government is absolutely essential and indispensable for the Bank to continue to operate*";

Illi ftit żmien qabel ma saru l-imsemmija trasferimenti, u preċiżament b'seħħ minn l-aħħar jiem ta' Novembru tal-1973, għadd kbir ta' persuni li kellhom depożiti fil-Bank

³¹ Dokti "E" sa "H", f'paġġ. 43 – 6 tal-proċess

kienu bdew jiġbdu l-flus tagħhom. Fis-sitta (6) ta' Diċembru, 1973, deher li minn żewġ fergħat partikolari tal-Bank kienu qegħdin jinġibdu mid-depożitanti ammonti mhux tas-soltu³². Kulma jmur, din ix-xejra bdiet titqawwa sa ma fil-11 ta' Diċembru, 1973, ngibdet somma kbira u d-diretturi tal-Bank bdew jithassbu tassew dwar dak li kien qed jiġri, minħabba li l-ġbid konsistenti ta' flus min-naħa tad-depożitanti tal-Bank kien waqqa' l-likwidita' tiegħu għal livell aktar baxx minn dak mitlub mil-liġi³³. Fil-fatt kien hemm "run" fuq il-Bank u dan kien sar fatt magħruf mill-pubbliku u lill-Gvern, li jidher li saħansitra hedded li jiġbed mill-Bank id-depożiti f'isem xi kumpanniji parastatali³⁴. Lejliet, madwar ħamsin fil-mija (50%) tal-azzjonisti kienu iffirmaw dikjarazzjoni li biha qablu li jgħaddu l-assi tal-bank lill-Gvern ta' Malta;

Illi bejn is-sebgħa (7) ta' Diċembru³⁵ u l-għaxra (10) ta' Diċembru, 1973³⁶, saru laqgħat bejn it-tmexxija tal-Bank u l-Gvern, bis-sehem tal-Gvernatur tal-Bank Ċentrali, l-Avukat Ġenerali u xi ministri tal-kabinett. Matul dawn il-laqgħat, it-tmexxija tal-Bank talbet lill-Gvern biex iħallihom iduru għall-għajnuna ta' banek barranin korrispondenti tal-istess Bank jew għall-intervent tal-Bank Ċentrali biex jaċċetta l-assi tal-istess Bank li kienu "mhux faċilment realiżzabbli"³⁷ bħala garanzija biex il-bank ikun f'qagħda li jiġġieled il-kriżi li dak il-ħin kien għaddej minnha. Il-Prim Ministru ta direttivi lill-Bank Ċentrali biex jaġixxi biex jirfed lill-Bank jekk ikun awtorizzat mill-Ministru, u ta lit-tmexxija tal-Bank żmien qasir biex jikkonvinċu lil minn tal-anqas żewġ-terzi ($\frac{2}{3}$) tal-azzjonisti biex iċedu l-ishma tagħhom favur il-Gvern, qabel ma jersaq quddiem il-Parlament biex jgħaddi malajr liġi li kienet diġa' mfassla;

Illi fil-11 ta' Diċembru, 1973, inżammet laqgħa oħra tal-Bord tad-Diretturi tal-Bank li għaddiet riżoluzzjoni biex jgħaddu l-Bank lill-Gvern u ħatru tlieta min-nies – is-Sur Louis Vella (*Chairman* tal-Bank), l-Avukat Philip Attard

³² Xhieda ta' P.L. Henry Micallef 5.5.1986, f'pag. 160 tal-proċess

³³ Xhieda ta' Antoine Tagliaferro 29.8.1990, f'pag. 328 tal-proċess

³⁴ Xhieda tal-P.L. Joseph Żammit 27.3.1992, f'pag. 404 tal-proċess

³⁵ Minuti tal-laqgħa f'pag. 1005 – 6 tal-Atti tal-Kawża 390/92Kost

³⁶ Minuti tal-laqgħa f'pag. 1007 – 9 tal-Atti tal-Kawża 390/92JRM

³⁷ Xhieda ta' Edgar Montanaro Gauči 3.10.1990, f'pag. 378 tal-proċess

Montalto u l-Maġġur Austin Cassar Torreggiani – biex jidhru għall-Bank fuq l-atti kollha meħtieġa tat-trasferiment³⁸;

Illi l-Bank waqqaf in-negozju tiegħu fit-12 ta' Diċembru, 1973, u dak inhar kienet irtirata l-liċenza biex jissokta jaħdem³⁹. Id-diretturi tal-Bank ġew mgħarrfa bl-irtirar tal-liċenza mill-Pulizija matul il-lejl fis-sigħat bikrin ta' dak inhar. L-għada, l-Bank beda jithaddem (b'operazzjonijiet limitati) mill-Kunsill ta' Amministrazzjoni li kien twaqqaf bis-saħħa ta' Att XLV tal-1973 mgħoddi b'mod unanimi mill-Parlament fit-12 ta' Diċembru, u li l-għan tiegħu kien li jieħu ħsieb l-assi u d-djun tal-Bank, isalva l-impieg tal-ħaddiema tiegħu u jħares il-likwidita' bil-ħsieb li jħares id-depożiti li kienu saru miegħu mid-depożitanti⁴⁰. Il-Kunsill kien magħmul minn tlieta min-nies – u jiġifieri minn Maurice Abela, bħala *Chairman*, Dennis Degiorgio u Antoine Tagliaferro, li kien u baqa' jaqdi d-dmirijiet ta' *assistant manager* tal-Bank⁴¹;

Illi fit-12 ta' Diċembru, 1973⁴², wkoll, xi azzjonisti ressqu talba b'rikors quddiem il-Qorti ta' Ġurisdizzjoni Volontarja (dak iż-żmien kienet għadha magħrufa bħala s-Sekond'Awla tal-Qorti Ċivili) biex jithallew jivvotaw biex jgħaddu sehemhom fil-Bank lill-Gvern bla ebda konsiderazzjoni. Wara li semgħet ħames (5) xhieda⁴³, dik il-Qorti laqgħet it-talba b'degriet mogħti dak inhar stess⁴⁴;

Illi fit-3 ta' Jannar, 1974, saret laqgħa għall-azzjonisti tal-Bank fis-sede tal-Kamra tal-Kummerċ li matulha uffiċjali tiegħu għarrfuhom bil-qagħda⁴⁵. Min indirizza l-laqqgħa ssuġġerixxa li l-azzjonisti li kienu għadhom ma assenjawx l-ishma tagħhom lill-Gvern jagħmlu dan, għalkemm ma kienx qiegħed jobbliga lil ħadd jagħmel hekk⁴⁶;

³⁸ Notamenti Dr. R.A. Staines, f'paġġ. 1848 – 9 tal-Atti tal-Kawża 390/92 Kost

³⁹ Xhieda ta' James Gollcher 30.10.1990 f'paġġ. 395 tal-proċess

⁴⁰ Xhieda ta' Antoine Tagliaferro 31.7.1990, f'paġġ. 323 tal-proċess

⁴¹ *Ibid.*, f'paġġ. 324 tal-proċess

⁴² Dok f'paġġ. 1399 tal-Atti tal-kawża 390/92 Kost

⁴³ Ara kopja tal-verbali tax-xhieda f'paġġ. 1402 – 6 tal-Atti tal-kawża 390/92 Kost

⁴⁴ Ara kopja tad-degriet f'paġġ. 1400 – 1 tal-Atti tal-Kawża 390/92 Kost

⁴⁵ Xhieda ta' Dr Robert A Staines 16.5.2007, f'paġġ. 1855 tal-Atti tal-kawża 390/92 Kost

⁴⁶ Dok "Ċ", f'paġġ. 503 tal-proċess

Illi fit-22 ta' Marzu, 1974, sar ftehim li bih l-assi u d-djun tal-Bank għaddew minn fuq isem il-Bank għal fuq isem bank ġdid li twaqqaf b'dan il-għan (Bank of Valletta Limited). Dan sar wara li l-Gvern kien diġa' kiseb iżjed minn tnejn minn kull tlieta ($\frac{2}{3}$) tal-ishma tal-Bank⁴⁷. It-trasferiment seħħ bis-saħħa ta' att nutarili tat-22 ta' Marzu, 1974, fl-atti tan-Nutar Dottor Maurice Gambin, li kellu jidhol fis-seħħ jumejn wara;

Illi f'Lulju tal-1974⁴⁸, wara rakkomandazzjoni li saret f'dan is-sens mill-Bank Ċentrali f'tit jiem qabel⁴⁹, ħassar il-liċenzi tal-Bank u kif ukoll ta' Tagliaferro Bank Limited;

Illi b'ittra uffiċjali mressqa fis-17 ta' Diċembru, 1975⁵⁰, l-imsemmija Calleja Gera, von Brockdorff u Colombos (flimkien ma' bosta oħra mill-azzjonisti li kienu ttrasferew l-ishma tagħhom fil-Bank) interpellaw lill-imħarrkin biex "jirripristinaw li stat ta fatt esistenti qabel ma saru l-imsemmija trasferimenti invalidi bir-restituzzjoni lill-mittenti tax-shares, bid-drittijiet kollha tagħhom";

Illi xi f'tit taż-żmien wara f'Ġunju tal-1976⁵¹, twaqqfet il-kumpannija attriċi (aktar 'il quddiem imsejha "NBMI"). Permezz ta' kitbiet li saru f'Ġunju tal-1976⁵², Violet Calleja Gera, Ida von Brockdorff, Maria Colombos u Alice von Brockdorff, assenjaw il-jeddijiet litigjużi (jigifieri t-talba tagħhom u l-jedd ta' azzjoni biex jitolbu t-tħassir tat-trasferiment li huma għamlu tal-ishma li kellhom fil-Bank lill-Gvern ta' Malta) rispettivi tagħhom lil NBMI. Din l-assenjazzjoni saret għall-konsiderazzjoni ta' mitt (100) sehem ordinarju fl-istess NBMI għal kull sehem ordinarju li ċ-ċedenti kellhom fil-Bank qabel ma assenjawhom lill-Gvern f'Jannar tal-1974;

Illi b'ittra uffiċjali mressqa fit-18 ta' Awissu, 1976⁵³, kontra l-imħarrkin, NBMI irriferiet għall-ittra uffiċjali li ntbagħtet

⁴⁷ Xhieda ta' Dennis Degiorgio 24.9.1990, f'paġġ. 337 – 8 tal-proċess

⁴⁸ Dok f'paġġ. 1020 tal-Atti tal-Kawża 390/92 Kost

⁴⁹ Dok f'paġġ. 1017 tal-Atti tal-kawża 390/92 Kost

⁵⁰ Dok "EAM1", f'paġġ. 767 tal-proċess

⁵¹ Affidavit ta' Adrian Busietta § 120, f'paġġ. 141 tal-Atti tal-Kawża 390/92Kost

⁵² Dokti "A" sa "D", f'paġġ. 5 – 8 tal-proċess

⁵³ Dok "EAM2", f'paġġ. 772 tal-proċess

mill-istess azzjonisti f'Diċembru tas-sena ta' qabel u tenniet l-istess talbiet;

Illi din il-kawża nfetħet fis-16 ta' Settembru tal-1976;

Illi għal dak li jirrigwarda l-konsiderazzjonijiet ta' natura legali marbutin mal-azzjoni attriċi u l-eċċezzjonijiet fil-mertu mressqin dwarha, wieħed għandu jżomm quddiem għajnejh li l-azzjoni attriċi ta' NBMI hija waħda ta' rexxissjoni. Tinbena fuq erba' (4) ċirkostanzi. Dawn huma (i) vizzju tal-kunsens, (ii) negozju mingħajr kawża (jiġifieri bla ma kien hemm nlas jew konsiderazzjoni għat-trasferiment magħmul), (iii) nuqqas ta' bollar tal-kitbiet, u (iv) li l-imsemmija trasferimenti ma sarux b'att pubbliku. Dwar il-kawżali tan-nuqqas ta' bollar tal-kitbiet (iii), NBMI ma baqgħetx tinsisti⁵⁴. F'dak li jirrigwarda l-kawżali tal-vizzju tal-kunsens, NBMI tibniha kemm fuq (a) l-iżball u kif ukoll (b) fuq il-vjolenza;

Illi l-Qorti jidhrilha li huwa xieraq li tibda billi tgħid li l-azzjoni li għandha quddiemha tressqet minn NBMI li hija kumpannija kummerċjali. Din il-kumpannija kisbet il-jeddijiet litigjużi ta' xi azzjonisti u, f'isem erba' minnhom, qiegħda tressaq din il-kawża ta' rexxissjoni ta' atti magħmula mill-imsemmija erba' persuni. Il-Qorti tqis li dawn il-fatti huma ta' siwi kbir minħabba n-natura tal-azzjoni li tressqet u, aktar u aktar, minħabba r-raġunijiet li fuqhom tinbena. Dan jingħad minħabba li NBMI ma kellha l-ebda sehem fil-ġrajja li huma l-mertu tal-azzjoni attriċi u jidher li nħalqet bil-ħsieb li tiġbor kollettivament l-interessi ta' azzjonisti tal-Bank li kienu għaddew minn esperjenza komuni u li f'isimhom tiġġieled għall-jeddijiet li huma jippretendu li għad fadlilhom fuq l-ishma u l-assi tal-Bank. Kemm hu hekk, kull wieħed mill-azzjonisti ta' NBMI ingħata f'ishma b'daqs kemm kellu fil-Bank qabel ma dawk l-ishma għaddew għand il-Gvern. Jibqa' l-fatt li NBMI ma kenitx hija nnifisha l-vittima tal-vjolenza jew tal-iżball allegati u lanqas il-parti li dehret fuq l-atti ta' trasferiment minnha impunjati. Għalkemm mhuwiex eskluż fid-duttrina li persuna ġuridika wkoll tista' tressaq

⁵⁴ Ara par. 37 tan-Nota ta' Sottomissjonijiet, f'pag. 879 tal-process

pretensjoni għal rexxissjoni ta' kuntratt⁵⁵, fil-każ tal-lum it-talbiet attriċi jirrigwardaw atti ta' trasferiment li saru minn persuni fiżiċi u li seħħew xhur qabel ma twieldet l-istess NBMI;

Illi kull waħda mill-kitbiet li saru mill-azzjonisti favur NBMI tikkostitwixxi ċessjoni ta' jedd litigjuż kif imfissra fl-artikolu 1469 tal-Kodiċi Ċivili. L-imsemmija kitbiet iħarsu l-ħtiġijiet mitluba mil-liġi għal ċessjonijiet ta' din l-għamla, u dan billi fuq kull waħda mill-kitbiet imsemmija hemm tifsira tal-jedd li l-azzjonist kien qiegħed jassenja lil NBMI, il-korrispettiv li kien qiegħed jingħata lil kull azzjonist bħala konsiderazzjoni taċ-ċessjoni (u li għalhekk jiddistingwiha minn donazzjoni)⁵⁶ u saret bil-miktub⁵⁷. Il-fatt li ċ-ċedent ma tħallasx minnufih għaċ-ċessjoni magħmula minnu ma jnaqqas xejn mis-siwi taċ-ċessjoni nfisha⁵⁸. Il-Qorti hija tal-fehma wkoll li, bis-saħħa taċ-ċessjoni, kull wieħed u waħda miċ-ċedenti għadda lil NBMI il-jeddijiet personali tiegħu safejn jissemma f'kull waħda mill-kitbiet ta' ċessjoni hekk magħmula, magħdud kull jedd ieħor ta' azzjoni maħsub li jħares il-jedd litigjuż ċedut. Bilkemm hemm għalfejn jingħad li l-jeddijiet ta' NBMI bħala ċessjonarja tal-jedd litigjuż tal-azzjonisti tal-Bank huma dawk tal-istess ċedenti u ma jistgħux ikunu usa' minnhom;

Illi min-natura nfisha tal-azzjoni, biex jitqies is-siwi tat-talba attriċi waħdanija huma rilevanti biss dawk iċ-ċirkostanzi li kienu jgħoddu fiż-żmien tal-imsemmija atti ta' trasferiment. Minbarra dan, għalkemm l-azzjoni hija bla dubju maħsuba biex tkun “*test case*” għal kull min, mill-azzjonisti kollha tal-Bank, kien iffirma l-kitba tat-trasferiment tal-ishma tiegħu, din il-kawża trid titqies biss fuq iċ-ċirkostanzi tal-erba' persuni li f'isimhom NBMI fetħet din il-kawża (għall-ħeffa, matul din is-sentenza, l-Qorti sejra tirreferi għalihom bħala “l-atturi *proprio*”, minkejja li f'din il-kawża l-parti attriċi hija NBMI biss). Dan qiegħed jingħad biex jgħaqqad ma' dak li ssemma qabel dwar iċ-ċessjoni magħmula mill-atturi *proprio*;

⁵⁵ Ara G Alpa *Corso di Diritto Contrattuale* (CEDAM, 2006), f'pag. 144

⁵⁶ Ara P.A. 7.2.1946 fil-kawża fl-ismijiet *Degabriele vs Xuereb et* (Kollez. Vol: XXXII.ii.208)

⁵⁷ Art. 1470(1) tal-Kap 16

⁵⁸ App. Ċiv. 28.10.1935 fil-kawża fl-ismijiet *Grima vs Caruana* (Kollez. Vol: XXIX.i.1303)

Illi, fil-fehma tal-Qorti, dan ifisser ukoll li jaqa' fuq NBMI il-piż li tipprova kif imiss li l-atturi *proprio* garrbu tabilhaqq iċ-ċirkostanzi li jsostnu l-kawżali li bis-saħħa tagħhom hija tgħid li l-kitbiet li bihom huma assenjaw lill-Gvern l-ishma tagħhom fil-Bank iwasslu għat-tħassir tal-istess atti. Għalhekk, il-prova magħmula bix-xhieda ta' persuni oħrajn li setgħu kienu f'qagħda li tixbah lil dik li kienu jinsabu fiha l-atturi *proprio* ma twettaqx il-piż tal-prova taċ-ċirkostanzi tal-istess atturi, għalkemm taf tkun ta' ċertu siwi biex wieħed jifhem u japprezza l-qafas taċ-ċirkostanzi li fihom seħħew il-ġrajja rilevanti. Dan qiegħed jingħad għaliex, mill-provi mressqa minn NBMI innifsha matul is-smiġħ tal-kawża, ħareġ ċar li mhux kull azzjonist aġixxa bħal kulhadd ieħor minkejja li kien fl-istess ilma. Qiegħed jingħad ukoll minħabba li l-kawża kif imressqa tirrigwarda ċ-ċirkostanzi personali u partikolari (ma jistax ikun hemm ċirkostanza aktar personali mill-kunsens – jiġifieri d-dispożizzjoni mentali – tal-parti li tidhol f'kuntratt) tal-atturi *proprio* u tirnexxi jew tfalli sewwasew fuq il-prova tajba ta' dawk l-istess ċirkostanzi. Huwa minħabba f'hekk li biex il-Qorti tkun tista' serenament tiddeċiedi dwar it-talba attriċi waħdanija hija trid tara x'kienu ċ-ċirkostanzi partikolari tal-atturi *proprio* u mhux timxi b'inferenza jew tixbih ma' dak li seta' għadda minnu ħaddieħor;

Illi issa li saru dawn l-osservazzjonijiet tal-bidu, l-Qorti sejra tgħaddi biex tqis l-aspetti legali tal-azzjoni mressqa minn NBMI qabel ma tidhol biex tistħarreg il-kawżali speċifiċi li fuqhom tibni t-talba attriċi;

Illi, kif ingħad, l-azzjoni attriċi hija waħda ta' rexxissjoni. Fil-liġi tagħna, r-rexxissjoni ta' ftehim tintrabat kemm ma' ċirkostanza li tissarraf fi tħassir ta' kuntratt u wkoll mal-leżjoni: fil-każ tal-lum, l-azzjoni attriċi tinbena fuq tal-ewwel. Ir-rexxissjoni hija t-talba ġuridika li biha parti fi ftehim titlob it-tħassir tiegħu minħabba ċirkostanza li tnissel in-nullita' tal-istess: huwa għalhekk mistenni wkoll li f'każ bħal dan min iressaq talba bħal dik irid juri l-interest li jagħmel dan. "*Rescission is a juridical means and it therefore necessarily implies a demand made by one who has an interest either by way of action, if the contract has already been executed, or by way of*

*exception, if he is called before the Court for its execution*⁵⁹;

Illi bir-rexxissjoni ta' kuntratt, il-partijiet jerġgħu jitqiegħdu fil-istat li kienu fih qabel il-ftehim⁶⁰, b'dan li kull parti tkun trid trodd lura lill-oħra kulma tkun daħħlet b'effett tal-kuntratt jew bis-saħħa tiegħu⁶¹, u tħalli l-effetti wkoll fuq it-terzi pussessuri⁶² u tħassar kull jedd li jkun ingħata jew kull piż maħluq fuq il-ħaġa li jkollha tintradd minħabba t-tħassir tal-kuntratt⁶³. U jekk kemm-il darba r-raġuni tar-rexxissjoni tkun il-vizzju tal-kunsens tal-parti fil-kuntratt, il-parti l-oħra tkun marbuta li trodd ukoll il-frottijiet li setgħu jingabru u li, bi traskuraġni tal-parti ħatja, ma jkunux ingabru⁶⁴. F'din il-kawża NBMI qiegħda titlob biss it-tħassir tal-ftehim tat-trasferiment tal-ishma. Ir-rimedji l-oħrajn kienet espressament irriżervathom għal azzjoni appożita 'l quddiem, jekk ikun il-każ;

Illi l-ligi tagħraf li t-twettiq jew ir-ratifika tal-obbligazzjoni tal-parti fil-ftehim li tkun taf bir-raġuni jew bid-difett li jagħti jedd għat-tħassir tal-istess ftehim, iġib miegħu r-rinunzja għall-jedd li l-parti titlob it-tħassir jew ir-rexxissjoni tal-kuntratt⁶⁵. Imma biex it-twettiq jew ratifika jhallu dan l-effett, jeħtieġ jintwera li (a) l-parti mgarrba kienet taf bin-nuqqas li jgħib it-tħassir tal-obbligazzjoni, li (b) t-twettiq jew ir-ratifika tkun saret għax il-parti trid u mhux għax tkun imġiegħla, u (ċ) li n-nuqqas jew ir-raġuni tat-tħassir tal-kuntratt iridu jkunu ntemmu meta jkun sar it-twettiq jew meta tkun saret ir-ratifika. Fil-każ li l-Qorti għandha quddiemha, ladarba l-kawżali hija l-vizzju tal-kunsens, irid jintwera wkoll meta ntemment ir-raġuni tal-vizzju reklamati;

Illi fil-qafas ta' dawn il-kostatazzjonijiet dwar in-natura essenzjali tal-azzjoni li l-Qorti għandha quddiemha, jidher li huwa meħtieġ li ssir kunsiderazzjoni oħra li ma hija xejn anqas siewja. Din il-Qorti diġa' semmiet li l-azzjoni tressqet minn NBMI u mhux mill-azzjonisti nfushom. Fis-

⁵⁹ Ara Caruana Galizia *Notes on Civil Law: Obligations* paġ. 375

⁶⁰ Art. 1209(1) tal-Kap 16

⁶¹ Art. 1209(2) tal-Kap 16

⁶² Art. 1210(1) tal-Kap 16

⁶³ Art. 1210(2) tal-Kap 16

⁶⁴ Art. 1209(4) tal-Kap 16

⁶⁵ Art. 1228 tal-Kap 16

sentenza preliminari mogħtija minnha fil-15 ta' Ottubru, 2012, din il-Qorti kienet aċċennat għal din iċ-ċirkostanza meta kienet qiegħda tqis is-siwi tal-eċċezzjoni tal-preskrizzjoni. Minkejja li stiednet lill-partijiet jitrattaw fuq dan il-punt, l-ebda waħda minnhom ma ressqet sottomissjonijiet għar-rigward;

Illi l-Qorti qiegħda tirreferi għall-fehma⁶⁶ li azzjoni ta' rexxissjoni trid issir minn min kien parti fil-ftehim⁶⁷. Tqum il-kwestjoni għalhekk jekk NBMI – li ma kenitx parti fil-kitbiet ta' assenjazzjoni tal-ishma tal-Bank favur il-Gvern – tistax tressaq hi l-azzjoni ta' rexxissjoni. Il-Qorti hija tal-fehma li fid-dawl tal-fatt li NBMI hija ċ-ċessjonarja tal-jedd litigjuż mogħti lilha mill-azzjonisti, hija kisbet mingħand kull wieħed u waħda miċ-ċedenti l-leġittimazzjoni attiva biex tiftaħ il-kawża. B'zieda ma' dan, fil-qasam ta' ċessjoni ta' jeddijiet (litigjużi) huwa mgħallem ukoll li tiswa għal kolloxx dik iċ-ċessjoni *“to the effect that the assignor wanted to transfer, and the assignee wanted to acquire, all the restitutions made as a result of the act of annulment or rescission of the title in the event that the assignee were to exercise the relative actions with success”*⁶⁸. Minn dan joħroġ li NBMI ngħatat kull jedd u setgħa li tressaq din l-azzjoni rexxissorja li l-Qorti għandha quddiemha illum;

Illi l-Qorti sejra tgħaddi issa biex tqis il-kawżali speċifiċi li fuqhom tinbena t-talba attriċi;

Illi għal dak li jirrigwarda l-**kawżali tal-vizzju tal-kunsens minħabba l-iżball**, jibda biex jingħad b'mod ġenerali li l-ligi tagħmilha ċara li l-kunsens ta' persuna huwa wieħed mir-rekwiżiti essenzjali ta' kull kuntratt li jiswa⁶⁹. Biex il-kunsens ikun jiswa, ma jridx ikun ingħata bi żball, jew ittieħed bi vjolenza jew bl-egħmil doluż⁷⁰;

Illi f'dan il-każ partikolari, NBMI tgħid li seħħ il-vizzju tal-kunsens minħabba żball għaliex l-atturi *proprio* aċċettaw li

⁶⁶ Ara, fost oħrajn, Ricci *Corso Teorico-Pratico di Diritto Civile* (Vol. VI), § 348

⁶⁷ Ara App. Civ. 17.3.1997 fil-kawża fil-ismijiet *Catherine Aquilina et vs Michelina Aġius pro et* (mhix pubblikata) u App. Civ. 29.2.2008 fil-kawża fil-ismijiet *Mario Borg et vs Nahla Limited et* fost oħrajn

⁶⁸ Ara Caruana Galizia *Notes on Civil Law – Contract of Sale*, paġ. 624

⁶⁹ Art. 966(b) tal-Kap 16

⁷⁰ Art. 974 tal-Kap 16

jitransferixxu b'xejn l-ishma li kellhom fil-Bank għaliex kienu mwebbla li dawk l-ishma ma kienx għad fadlilhom valur. Hija ssejjes dan l-argument billi tgħid li l-fatt li l-Bank dak iż-żmien kien għaddej minn qagħda ta' nuqqas ta' likwidita' ma jfissirx li l-Bank kien falla jew li l-assi tiegħu kienu anqas mid-djun li kellu. Ittenti li dan joħroġ ċar mill-fatt li, hekk kif il-Bank raġa' beda jaħdem u minn hemm 'il quddiem b'assi li kien sab li kellhom l-azzjonisti, beda jirreġistra l-qligħ u hekk baqa' jagħmel sena wara l-oħra;

Illi, min-naħa tagħhom, l-imħarrkin jirribattu din il-kawżali billi jgħidu li kull min qatagħha li jgħaddi l-ishma tiegħu fil-Bank lill-Gvern kien jaf li qiegħed jagħmel hekk u kien jaf li dan kien qed isir mingħajr ħlas;

Illi l-iżball hi waħda miċ-ċirkostanzi maħsuba mil-liġi biex twaqqa' l-kunsens mogħti minn parti fuq kuntratt⁷¹. Il-liġi tagħraf żewġ suriet ta' żball li jistgħu jgibu ma jiswiex il-kunsens ta' parti f'kuntratt: l-iżball tal-fatt u l-iżball tal-liġi. Fil-każ tal-lum, jidher li NBMI tistrieñ fuq tal-ewwel u mhux fuq l-iżball tal-liġi. Madankollu, biex żball ta' fatt igib in-nullita' tal-kuntratt, irid ikun wieħed li jaqa' fuq is-sustanza nfisha tal-ħaġa li tkun l-oġġett tal-ftehim⁷²;

Illi biex jista' jikkostitwixxi raġuni li tivvizzja l-kunsens ta' parti f'kuntratt jeħtieġ jintwera (minn min jallega l-vizzju tal-kunsens) li l-iżball ta' fatt kien sostanzjali, skużabbli u determinanti għas-sehem ta' dik il-parti biex tersaq għall-ftehim. Żball ikun sostanzjali meta jaqa' kemm fuq l-oġġett innifsu tal-ftehim u kif ukoll fuq xi kwalita' essenzjali tiegħu, u dan jitqies bil-kejl (suġġettiv) li bih il-parti mqarrqa kienet tqis l-istess oġġett tal-kuntratt⁷³. Żball ikun skużabbli meta jkun kawżat mill-parti l-oħra tal-kuntratt⁷⁴, iżda minkejja dan, l-iżball ma jkunx skużabbli jekk bi ftit għaqal jista' jkun verifikat bla ħafna tbatija⁷⁵. L-effett ewlieni tal-iżball bħala element li jħassar il-kunsens huwa dak li jipprekludi l-formazzjoni tal-identita' tal-kunsens ta'

⁷¹ Art. 974 tal-Kap 16

⁷² Art. 976(1) tal-Kap 16

⁷³ App. Ċiv. 20.10.1961 fil-kawża fl-ismijiet *Cachia vs Vassallo* (Kollez. Vol: XLV.i.327)

⁷⁴ Ara App. Inf. PS 20.10.2003 fil-kawża fl-ismijiet *Charles Spiteri et vs Associated Supplies Ltd.*

⁷⁵ P.A. 9.2.1965 fil-kawża fl-ismijiet *Schembri et vs Azzopardi et* (Kollez. Vol: XLIX.ii.726)

bejn il-partijiet fil-kuntratt (il-“*consensus in idem*”) li huwa determinanti għall-ħolqien tar-rabta kuntrattwali⁷⁶;

Illi huwa meħtieġ ukoll (bħal f'kull ċirkostanza mibnija fuq il-vizzju tal-kunsens) li l-vizzju tal-kunsens jintrabat maċ-ċirkostanzi u l-fatti li kienu fis-seħħ fil-ħin li jingħata l-kunsens u mhux ma' dawk li setgħu irriżultaw wara. Kunsens ma jistax jitqies vizzjat minħabba bdil fiċ-ċirkostanzi li jiġru wara li jkun ingħata⁷⁷;

Illi NBMI tgħid⁷⁸ li l-iżball ta' fatt fil-moħħ tal-atturi *proprio* joħroġ mill-ħsieb erronju generat mill-awtoritajiet li l-ishma li ntalbu jerġu minn idejhom ma kienx għad fadlilhom valur. Iżżid tgħid li dan seħħ billi nħolqot “sitwazzjoni orkestrata u artifiċjali” dwar il-likwidita' tal-Bank;

Illi l-imħarrkin jressqu l-argument⁷⁹ li l-atturi *proprio* ma setgħu qatt kienu taħt żball, u wisq anqas taħt żball indott mill-Gvern, meta għażlu li jgħaddu l-ishma tagħhom fil-Bank lill-istess Gvern. Jgħidu li l-atturi għamlu dan bil-fehma li dan il-pass kien meħtieġ u (kif jirriżulta mill-kitba relativa għall-atturi Ida von Brockdorff u Eileen Bencini) wieħed essenzjali u indispensabbli biex il-Bank seta' jibqa' jaħdem. Iżidu jgħidu li dawk il-kitbiet kienu volontarji għaliex kien hemm għażla jekk wieħed jiffirmax jew le, bħalma wħud għażlu li ma jiffirmawx. Fi kliem ieħor, jidher li l-imħarrkin jibnu dan l-argument fuq il-massima *coacta voluntas, tamen voluntas est* u li dik ir-rieda, minkejja li ma kinitx spontanja, ma kinitx fiergħa lanqas;

Illi l-Qorti tqis li, kemm mill-provi mressqa mill-partijiet (u mhux biss min-naħa waħda) u kif ukoll mis-sottomissjonijiet infushom ta' NBMI, toħroġ stampa ta' qagħda mwiegħra temporanja tal-Bank li f'dawk iċ-ċirkostanzi waqqgħu s-saħħa u s-siwi tal-ishma tiegħu. Hemm stqarrija li l-Bank “ingiebb fi stat ta' insolvenza artifiċjali”. Huwa minnu li NBMI tishaq li dan kien frott ta' manuvri orkestrati u pjan imfaqqas u minsuġ mill-Gvern biex jieħu l-Bank taħt idejh bla ma jħallas għalih. Iżda l-

⁷⁶ Ara Maġ (Għ) AE 19.12.2008 fil-kawża fl-ismijiet *John Mizzi et vs With-It Ltd et* (mhix appellata)

⁷⁷ App. Civ. 9.1.2009 fil-kawża fl-ismijiet *Rita Debono vs Lombard Bank Malta p.l.c. et noe et*

⁷⁸ Ara Nota ta' Sottomissjonijiet f'paġ. 875 tal-proċess

⁷⁹ Ara paġġ. 711u 714 tal-proċess

kostatazzjoni ta' dik il-qagħda, kienet x'kienet il-kawża vera tagħha, ma xxejjinx il-fatt li din kellha effett drastiku fuq il-valur tal-ishma tal-Bank. Aktar 'il quddiem, il-Qorti sejra tqis ukoll dan l-aspett meta tikkunsidra l-kawżali tat-trasferiment bla konsiderazzjoni;

Illi, madankollu, għall-finijiet tal-kawżali tal-iżball, il-Qorti hija tal-fehma li jekk inhu minnhom li l-erba' atturi *proprio* kienu tal-fehma li l-ishma tagħhom ma kien għad fadlilhom l-ebda valur fil-waqt li huma ffirmaw il-kitba tat-trasferiment tal-istess ishma, ma jistax tabilhaqq jingħad li dan kien żball u wisq anqas żball sostanzjali fuq in-natura tal-ħaġa li kienet tiffirma l-oġġett tal-kuntratt (f'dan il-każ, il-kuntratt tat-trasferiment tal-ishma). Din il-fehma ngħatatilhom minn persuni awtorevoli u kompetenti li kienu jgawdu l-fiduċja tal-azzjonisti, u li ma hemm l-ebda dubju li l-pariri li tawhom kienu motivati biss fl-añjar interessi tal-klijenti tagħhom (l-istess azzjonisti) u mhux biex iqarrqu bihom;

Illi għalhekk il-Qorti ma ssibx li din il-kawżali li fuqha tinbena l-azzjoni attriċi hija mistħoqqa jew twassal għat-tħassir tal-iskritturi magħmulin mill-atturi *proprio*;

Illi għal dak li jirrigwarda l-**kawżali tal-vizzju tal-kunsens minħabba l-vjolenza** NBMI tqis li din immanifestat ruħha fil-każ taħt tliet irjus ewlenin. L-ewwel fosthom huwa t-tehdid li minħabba fih l-azzjonisti tqiegħdu f'biża' dwarhom infushom jew ħwejjigħom jekk ma jagħmlux dak li ntalbu. It-tieni ċirkostanza msemmija minn NBMI hi l-għaġġla li biha l-atturi *proprio* ntalbu jagħtu l-kunsens tagħhom biex jittrasferixxu l-ishma tagħhom fil-Bank u li ma tathomx żmien xieraq biex jirriflettu dwar dak li kienu qegħdin jiġu mbuttati biex jagħmlu⁸⁰. It-tielet element hu s-sospensjoni ħesrem tal-liċenza tal-Bank qabel ma l-azzjonisti kienu iddeċidew x'ser jagħmlu;

Illi l-Qorti sejra tqis dawn it-tliet elementi (li fis-sewwa huma marbutin sfiq ma' xulxin) fl-ordni li ssemmev minn NBMI;

⁸⁰ Ara paġ. 616 tal-proċess

Illi dwar l-aspett tat-tehdid ta' min jirrileva li NBMI mexxiet il-qofol tal-każ tagħha fuq il-presuppost li l-biċċa l-kbira tal-azzjonisti tal-Bank aċċettaw li jiffirmaw it-trasferiment tal-ishma tagħhom favur il-Gvern taħt id-dell ta' theddida (min-naħa tal-istess Gvern) li tgħaddi liġi mill-Parlament maħsuba biex titneħħa r-responsabbilta' limitata tal-azzjonisti u b'hekk ikunu miftuħa għal responsabbilta' personali lejn il-kredituri tal-istess Bank⁸¹;

Illi l-vjolenza bil-mezz ta' tehdid hija waħda miċ-ċirkostanzi magħrufa mil-liġi li taqa' fil-kategorija ta' vizzju tal-kunsens. Minn kliem il-liġi, il-vjolenza, b'halma hija t-tehdid, hija motiv ta' nullita' tal-kuntratt minħabba vizzju tal-kunsens⁸². Iżda huwa maqbul li dak in-nuqqas ma jgibx nullita' assoluta tar-rabta kuntrattwali, iżda annullabilita' tal-istess: jidher li huwa minħabba f'hekk li l-liġi tuża l-kelma "motiv ta' nullita'". Hija regola li l-Qrati tagħna ilhom snin jimxu magħha li, fejn iqum element ta' annullabilita' ta' kuntratt, it-tħassir ta' dak il-kuntratt irid isir b'azzjoni appożita u mhux permezz ta' eċċezzjoni⁸³. Hekk sar fil-każ tal-lum. Minbarra dan, il-kwestjoni tal-eżistenza u tal-effikaċja tal-vjolenza allegata mill-parti li trid twaqqa' l-kuntratt huwa eżerċizzju mħolli fl-apprezzament tal-Qorti⁸⁴;

Illi, bil-liġi⁸⁵, l-kunsens jitqies li jkun meħud taħt vjolenza jekk din taħkem fuq persuna raġonevoli b'mod li gġegħilha tibza' li hija nnifisha jew ħwejjigħa jistgħu jitqegħdu għal xejn b'xejn f'periklu ta' ħsara kbira⁸⁶. Vjolenza b'hal din twassal biex iġġib ma jiswiex kuntratt ukoll jekk id-deni mhedded ikun maħsub li jolqot il-persuna jew il-ħwejjeġ tal-mara jew ta' żewġ il-persuna mhedda jew ta' dixxendent jew axxendent tagħha⁸⁷;

⁸¹ Ara xhieda ta' Dr Philip Attard Montalto 17.10.1980 u P.L. Henry Micallef 20.5.1986, f'paġġ. 100 u 166 tal-proċess

⁸² Art. 977(1) tal-Kap 16

⁸³ Ara, b'eżempju, App. Ċiv. 16.2.2004 fil-kawża fl-ismijiet *Ian Busuttil et vs Carmen Taliana* u App. Inf. 10.1.2007 fil-kawża fl-ismijiet *J & E Griscti Ltd vs Jesmond Sant et*

⁸⁴ P.A. 14.11.1935 fil-kawża fl-ismijiet *Bartolo vs Bartolo* (Kollez. Vol: XXIX.ii.749) li gġib tifsira studjata ta' x'għamla ta' vjolenza hi meħtieġa biex tikkostitwixxi vjolenza morali; ara wkoll App. Ċiv. 16.6.1995 fil-kawża fl-ismijiet *Aquilina vs Leone Ganado et* (Kollez. Vol: LXXIX.ii.561).

⁸⁵ Art. 978(1) tal-Kap 16

⁸⁶ App. Inf. (Għ) PS 12.12.2002 fil-kawża fl-ismijiet *Saviour Calleja vs Margaret Buttigieg*

⁸⁷ Art. 979(2) tal-Kap 16

Illi biex il-vjolenza tħassar il-kunsens, irid jintwera li kienet (a) il-kawża determinanti li tkun ġiegħlet lill-parti li tidher għall-kuntratt, (b) il-frott tal-ħidma tal-persuna li eżerċitatha biex jinkiseb dak il-kunsens u (ċ) li l-kunsens hekk meħud ikun ir-riżultat tal-vjolenza hekk eżerċitata u mhux ir-riżultat aċċidentali ta' għamil maħsub biex jinkiseb riżultat ieħor⁸⁸. Għalhekk, biex il-vjolenza tkun biżżejjed biex ixxejjen il-kunsens, trid tkun determinanti, gravi u, fuq kollox, ingusta b'mod li tqanqal f'persuna raġonevoli biżgħa li tesponiha jew lil qarib tagħha għal ħsara fil-ġid jew fil-persuna tagħha⁸⁹. Huwa miżmum ukoll li biex it-theddida tkun gravi u determinanti jrid jintwera (minn min jallega l-vjolenza) li l-parti ma kellhiex mod kif teħles mill-vjolenza eżerċitata fuqha jekk mhux billi tiffirma l-obbligazzjoni li tkun tressqet quddiemha⁹⁰. Madankollu, mhux kull stat ta' ansjeta' jwassal biex kunsens mogħti fuq kuntratt ikun wieħed bla siwi, jekk kemm-il darba jintwera li l-parti kontraenti kienet taf x'inhil tagħmel⁹¹;

Illi huma tajbin u meqjusa s-sottomissjonijiet ta' NBMI f'dak li jirrigwarda d-duttrina dwar il-vjolenza (ukoll jekk hija morali jew ekonomika) bħala vizzju tal-kunsens mogħti minn parti kontraenti.⁹² Wieħed irid jara jekk il-fatti mressqa jsostnux dik id-duttrina;

Illi NBMI tgħid li t-theddida li xejjen il-kunsens tal-atturi *proprio* kienet dik tat-tneħħija tar-responsabbilta' limitata tal-azzjonisti tal-Bank jekk kemm-il darba jonqsu li jiffirmaw id-dokument li bih l-ishma jingħataw lill-Gvern. Din il-kwestjoni timla ħafna mill-atti proċesswali ta' din il-kawża u tal-oħrajn li miexja magħhom. Hija kwestjoni li matul is-snin baqgħet punt kontrovers u mqanqal ta' xejra politika. Waqt li NBMI rressqet xhud wara l-ieħor biex itenni l-eżistenza ta' din it-theddida, l-imħarrkin rressqu xhieda⁹³ li jwarrbu u jiċċduha u jgħidu li din it-theddida ma kienet xejn għajr sforz ta' sħajjil jew, fl-aħjar ipotezi,

⁸⁸ P.A. 29.10.1949 fil-kawża fl-ismijiet *Soler noe vs Campbell noe* (Kollez. Vol: XXXIII.ii.431)

⁸⁹ P.A. GV 30.6.2000 fil-kawża *Francis Scicluna vs Dominic Cutajar* (konfermata mill-Qorti tal-Appell fis-16.4.2004)

⁹⁰ P.A. TM 25.3.2004 fil-kawża fl-ismijiet *Joseph Busuttil noe vs Anthony Żahra et* (mhix appellata)

⁹¹ App. Ċiv. 9.6.2003 fil-kawża fl-ismijiet *Evan T. Camilleri et vs Michelina Vella*

⁹² Ara Nota ta' Sottomissjonijiet f'paġġ. 619 – 620 tal-proċess

⁹³ Ara, b'eżempju, x-xhieda ta' Lino Spiteri 7.12.2006, f'paġġ. 1385 tal-Atti tal-Kawża 390/92JRM

malintiz ta' kif inftiehem il-kliem tal-Prim Ministru f'dawk il-laqqhat kruċjali li saru fl-ewwel jiem ta' Diċembru tal-1973. Ta' min jerga' jfakkar li l-erba' atturi *proprio* f'din il-kawża ma tressqux b'xhud minn NBMI li, f'isimhom, fetthet din il-kawża;

Illi din il-Qorti ma hijiex imsejha tgħaddi għudizzju storiku ta' din il-kwestjoni, u wisq anqas apprezzament politiku ta' l-istess għajja. Xogħolha hu li tgħarbel, mill-fatti mressqa quddiemha, ċ-ċirkostanzi li jwassluha biex tqis jekk kemm-il darba kienx hemm tassew it-theddida li tissemma u jekk din kinitx fattur determinanti li wassal lill-atturi f'din il-kawża li jitolqu minn idejhom l-ishma tagħhom u jgħadduhom lill-Gvern bla ebda ħlas;

Illi mill-atti tal-kawża l-Qorti ssib li l-għajn tal-kwestjoni kollha kienet xi kliem li l-Prim Ministru lissen lid-delegazzjoni tal-Bank waqt il-laqqha li ssejthet fl-10 ta' Diċembru, 1973. Il-persuni li kienu prezenti f'dik il-laqqha huma magħrufa u, fil-biċċa l-kbira tagħhom, taw ix-xhieda tagħhom ukoll f'din il-kawża u fl-oħrajn li miexja magħhom. Madankollu, minkejja kull opportunita' li l-partijiet kellhom u ż-żmien twil li fih damu jitressqu l-provi, ħadd ma deherlu li kellu jressaq b'xhud lill-persuna li jingħad li kienet lissnet it-tehdid (jigfieri lill-imħarrek Prim Ministru);

Illi mill-provi mressqa ħareġ li t-tmexxija tal-Bank kienet ingħatat żmien qasir biex tiġbor biżżejjed firem mill-azzjonisti tal-Bank biex l-ishma jgħaddu lill-Gvern Malti bla ħlas. Din il-kundizzjoni tal-Gvern issemmiet fil-qafas tad-diskussjoni li kienet qiegħda ssir dawk il-jiem dwar x'għamla ta' intervent seta' jsir biex ir-*"run"* fuq il-Bank ma tibqax tiħrax minn jum għal jum u biex l-interessi ta' depożitanti u klijenti tiegħu ma jintilfux. Mill-provi ħareġ ukoll li, sa dak inhar tal-imsemmija laqqha, il-Bank kien ipprova jasal f'arranġamenti dwar x'seta' jsir u x'għajnuna kienet meħtieġa minn barra fih biex iwaqqaf il-ġbid ta' somom qawwija ta' depożiti, iżda li dawk l-arranġamenti ma kinux ħallew frott. F'dik il-laqqha kien ħareġ ċar li l-imħarrek Prim Ministru ma kienx f'qiegħda li jistenna proposti, imma ried li jittieħdu deċiżjonijiet, għalkemm

hemm prova dokumentali li turi li kien il-Prim Ministru nnifsu li ta direttiva biex, jekk ikun il-każ il-Bank Ċentrali, bl-approvazzjoni tal-ministru (tal-Finanzi) jhaddem id-dispożizzjonijiet tal-artikolu 15(k) tal-Att dwar il-Bank Ċentrali favur il-Bank⁹⁴;

Illi kundizzjoni *sine qua non* li l-Prim Ministru għamel kienet dik li biex il-Gvern jintervjeni fil-każ, l-azzjonisti tal-Bank riedu jaqblu li jgħaddu l-ishma tagħhom lill-Gvern bla ma jitfallsu tagħhom u biex il-Bank jitmexxa minn kunsill ta' amministrazzjoni sakemm il-qagħda tistabilizza ruħha. Minn dak li ħareġ mill-minuti miżmuma min-naħa tal-Gvern, il-Gvern ma kienx f'qagħda li jinvesti flejjes pubbliċi f'intrapriża li kienet f'idejn il-privat, sakemm isir proċess biex ikun determinat jekk il-Bank kienx aktar f'qagħda vijabbli⁹⁵. Mill-istess provi ħareġ ukoll li t-tmexxija tal-Bank kienet uriet il-fehma li ħadd ma kien f'qagħda li jgħaddi l-ishma tiegħu bla kunsiderazzjoni jew ħlas. Kien f'dan il-waqt li qamet il-kwestjoni tas-siwi tal-ishma fil-qagħda li kien jinsab fiha l-Bank f'dawk il-jiem u x'seta' jsir biex l-interessi tal-klijenti u tad-depożitanti tal-Bank jitħarsu b'xi mod;

Illi mill-provi ħareġ li l-imħarrek Prim Ministru rabat it-trasferiment tal-ishma bħala saġrificċju li l-azzjonisti kienu mistennija jgarrbu fil-pjan tal-ħarsien tad-depożitanti u l-klijenti tal-Bank⁹⁶. Minbarra dan, f'dan il-qafas kien iddañhal ukoll il-ġejjieni tal-impieg tal-ħaddiema tal-Bank: kemm hu hekk, mill-provi mressqa⁹⁷ ħareġ li l-istess impjegati tħegġew iduru lil dawk minn fost l-azzjonisti tal-Bank li kienu jiġu minnhom jew ħbieb tagħhom biex jikkonvinċuhom jaċċettaw li jgħaddu lill-Gvern l-ishma li kellhom fil-Bank biex l-impiegi ma jintilfux. Provi f'dan ir-rigward juru wkoll li **dan** kien il-mottiv li ssemma u mhux it-tneħħija tar-responsabbilta' limitata tal-azzjonisti⁹⁸;

Illi l-eqreb verżjoni tal-kliem minnu wżat huwa dak rapportat (għaliex l-imħarrek Prim Ministru nnifsu qatt ma

⁹⁴ Ara minuti laqgħa 7.12.73, f'paġ. 1006 tal-Atti tal-Kawża 390/92Kost

⁹⁵ Minuti 10.12.1973, f'paġ. 1390 tal-Atti tal-kawża 390/92JRM

⁹⁶ Ara minuti laqgħa 10.12.1973, f'paġ. 1008 tal-Atti tal-Kawża 390/92Kost

⁹⁷ Ara x-xhieda tal-P.L. Joseph Zammit 27.3.1992, f'paġ. 403 tal-proċess

⁹⁸ Xhieda ta' Rene' Formosa 9.6.1995, f'paġ. 1472 tal-Att tal-Kawża 390/92Kost

tressaq b'xhud fil-kawża) li fl-atti joħroġ minn żewġ xhieda⁹⁹, u li wkoll bejniethom hemm baħar jaqsam dwar x'kien il-kliem li tabilħaqq ingħad. Ix-xhieda l-oħrajn kollha li xehdu dwar dan jew qalu li semgħu bit-theddida minn ħaddieħor jew ma kinux f'qagħda li jiftakru bi preċiżjoni x'kien il-kliem li ngħad. Hemm xhieda oħrajn (li kienu saħansitra qrib jew qraba ta' wħud mill-azzjonisti nfushom tal-Bank f'dak iż-żmien) li qalu li qatt ma ssemmielhom it-tehdid imma raġunijiet oħrajn, minkejja li tkellmu mat-treġija tal-Bank¹⁰⁰. Mill-provi ħareġ ukoll li fl-istess laqgħa msemmija, l-imħarrek Prim Ministru kien qal li jekk kemm-il darba l-għadd mistenni ta' azzjonisti ma kienx ser ikun qabel li jgħaddi l-ishma lill-Gvern sal-ħin li kien qiegħed jagħti, il-Gvern kien qiegħed jikkunsidra bis-serjeta' li jirtira d-depożiti li kumpanniji parastatali kellhom mal-istess Bank (li kienu jutilgħu għal somma qawwiya qrib l-erba' miljun Lira Maltija) l-għada stess;

Illi fis-sottomissjonijiet tagħha, NBMI tgħid li kienet din it-tehdida li kienet "id-daqqa mortali li ġiegħlet lid-diretturi imorru għand l-azzjonisti u jgħidulhom illi ma kienx hemm tama jekk ma jċedux l-ishma tagħhom lill-Gvern"¹⁰¹. Dan issostnih billi tirreferi wkoll għax-xhieda ta' dak li kien is-Segretarju tal-Bord tad-Diretturi tal-Bank¹⁰², li kien wieħed mill-persuni preżenti għal-laqqgħa bejn it-tmexxija tal-Bank u l-imħarrek Prim Ministru. Minn din is-sottomissjoni waħedha toħroġ il-mistoqsija: allura kienet din iċ-ċirkostanza – u mhux it-tehdida tat-tneħħija tar-responsabbilta' limitata – li tabilħaqq ikkondizzjonat l-imġiba tal-azzjonisti biex jutilqu l-ishma tagħhom? Dan, fil-fehma tal-Qorti, joħloq dubju fiċ-ċertezza tat-teżi attriċi ukoll fuq il-livell ġenerali tal-argument imressaq minn NBMI;

Illi fis-sottomissjonijiet tal-egħluq tagħha¹⁰³, NBMI tgħid li din ukoll kienet theddida serja biżżejjed biex tivvizzja l-kunsens ta' kull min iffirma d-dokument tat-trasferiment

⁹⁹ Ara x-xhieda ta' Dr Philip Attard Montalto 17.10.1980 f'paġġ. 99 – 100 tal-proċess u l-affidavit ta' Dr Edgar Mizzi Dok "B" f'paġ. 501 tal-proċess

¹⁰⁰ Xhieda ta' Dr. Mario Felice 5.3.2007, f'paġġ. 1423 – 4 tal-Atti tal-Kawża 390/92 Kost

¹⁰¹ Paġ. 614 tal-proċess

¹⁰² Xhieda ta' Dr. Robert Staines (notament konfermat taħt ġurament) 16.5.2007, f'paġġ. 1850 – 1 tal-Atti tal-Kawża 390/92 Kost

¹⁰³ Ara paġġ. 627 – 9 tal-proċess

tal-ishma tiegħu. Iżda l-Qorti tqis li, fid-dawl tal-konsiderazzjonijiet li saru aktar qabel dwar l-elementi tal-vjolenza bħala vizzju tal-kunsens, issibha diffiċli biex taċċetta kif id-dikjarazzjoni ta' depożitant tal-Bank (għalkemm depożitant ewlieni) li jgħid li sejjer jinqeda b'jedd tiegħu u jagħmel bħalma kienu qegħdin jagħmlu għadd kbir ta' depożitanti tal-Bank f'dawk il-jiem imqallba tista' tikkwalifika bħala theddida li xxejjen il-kunsens. Huwa magħruf u aċċettat li t-theddida ta' teħid ta' miżuri kawtelativi legittimi ma tista' qatt issejjes l-element tal-vjolenza li twassal għall-vizzju tal-kunsens ta' parti kontraenti¹⁰⁴. Dan jintrabat mal-massima li "*qui suo jure utitur neminem laedere videtur*";

Illi, minbarra dan, l-istess Avukat Staines xehed¹⁰⁵ li dwar il-kliem li sema' lill-imħarrek Prim Ministru jgħid "*jiena fhimt illi they were aimed at the directors, he was talking to the directors, saying 'jekk tridu tkomplu tmexxu l-bank, mexxuh imma intom responsabbli' u b'responsabbli' jiena fhimt illi every single person over there was going to be liable with his entire property. Therefore everybody who was there¹⁰⁶ and who took this decision was bound to be with unlimited liability. The directors, jiena ma fhimtx li it was referred to the shareholders...*". Din raġa' tenniha fix-xhieda tiegħu impressqa fis-sura ta' notamenti bil-verżjoni tiegħu ta' dak li kien ġara matul dawk il-jiem imqanqla¹⁰⁷. NBMI tgħid li wkoll jekk dan huwa minnu, l-biżgħa li tnisslet fit-tmexxija tal-Bank b'din it-theddida kienet serja u qawwija biżżejjed biex tintiret mill-azzjonisti wkoll minħabba li, wara kollox, l-istess tmexxija kienet qiegħda taġixxi bħala "*lunga manus*" tal-korp tal-azzjonisti tal-Bank. Il-Qorti tqis li, fl-aħjar ipoteżi, dan l-argument ta' NBMI jikkostitwixxi xenarju ipotetiku daqskemm plawsibbli li, madankollu, ma jissarraf fil-prova tal-attwalita' tal-vjolenza eżerċitata fuq l-atturi *proprio*;

¹⁰⁴ Ara App. Kumm. 15.12.1961 fil-kawża fl-ismijiet *Cost Critien vs Borda* (Kollez. Vol: XLV.i.495) u App. Civ. 16.6.1995 fil-kawża fl-ismijiet *Aquilina vs Leone Ganado et* (Kollez. Vol: LXXIX.ii.561)

¹⁰⁵ Xhieda tiegħu 16.5.2007, f'paġ. 1879 tal-Atti tal-Kawża 390/92 Kost

¹⁰⁶ Ir-riferenza tidher li hija għal-laqqgħa li saret mal-Prim Ministru

¹⁰⁷ Xhieda tiegħu (notament konfermat taħt gurant) 16.5.2007, f'paġ. 1852 tal-Atti tal-Kawża 390/92 Kost

Illi minn provi oħrajn imressqa minn NBMI innifsha ħareġ ukoll li kien hemm azzjonisti li ħadu d-deċiżjoni li jgħaddu l-ishma tagħhom lill-Gvern wara li raw id-deċiżjoni tal-Qorti mogħtija fid-degriet tas-Sekond'Awla tal-Qorti Ċivili¹⁰⁸ u li ma kenitx it-theddida msemmija minn NBMI li wasslithom biex għamlu din l-għażla. Kif tosserva NBMI fin-Nota ta' Sottomissjonijiet tagħha¹⁰⁹, il-“pressjoni enormi” li saret kienet mitfugħa fuq xi dirigenti u diretturi tal-Bank, u mhux fuq l-azzjonisti nfushom, għaliex qatt ma kien sar kuntatt dirett bejn min kien qed jhedded u l-azzjonisti li suppost kienu qegħdin jiġu mhedda;

Illi, fil-każ partikolari mbagħad, NBMI ma ressqitx ix-xhieda tal-atturi *proprio* biex turi x'kien sewwasew li wassalhom biex iffiraw il-kitba tal-assenjazzjoni tal-ishma tagħhom. Għall-kuntrarju, jekk dak li nkiteb fid-dokument tal-azzjonisti von Brockdorff u Benčini jitqies sewwa, għandu jidher li r-raġuni li ddetat dak it-trasferiment kienet waħda għal kollox differenti minn dik allegata minn NBMI. Il-Qorti trid tagħmilha ċara li mhijex qiegħda teskludi li seta' kien hemm azzjonisti li emmnu li tabilhaqq kien hemm theddida bħal dik. Imma dan mhuwiex biżżejjed, u terġa' tgħid li f'din il-kawża kien meħtieġ li NBMI tipprova li dik kienet ir-raġuni li induċiet lill-atturi *proprio* biex jiffiraw il-kitba rispettiva tagħhom. Minn dak kollu li joħroġ mill-atti tal-kawża din il-prova ma tirriżultax;

Illi NBMI tgħid ukoll li din il-vjolenza seħħet minħabba n-nuqqas ta' żmien xieraq li ngħata lill-azzjonisti biex jaħsbuha sewwa fuq dak li kienu ntalbu jagħmlu qabel ma iffiraw il-kitba taċ-ċessjoni tal-ishma tagħhom. Hawnhekk il-Qorti tosserva li bejn id-data meta l-Parlament għadda l-Att XLV tal-1973 u s-sospensjoni tal-liċenza (12 ta' Diċembru, 1973) u d-data meta tlaqqgħu l-azzjonisti mill-Bank u ttieħdet id-deċiżjoni li ssir ir-rakkomandazzjoni li l-azzjonisti jaċċettaw li jgħaddu l-ishma tagħhom lill-Gvern (3 ta' Jannar, 1974) kien hemm medda ta' jiem. Matul dan iż-żmien saru u nżammu laqgħat, ingħataw pariri u ttieħdu fehmiert minn persuni

¹⁰⁸ Xhieda ta' Francis Gera 10.7.1990, f'paġġ. 297 u 299 tal-proċess

¹⁰⁹ Ara paġġ. 616 – 7 tal-proċess

fdati (fosthom avukati). Fiċ-ċirkostanzi tal-ġrajjet li kienu għaddejnin dak iż-żmien, ma jistax jingħad li l-atturi *proprio* ma kellhomx żmien biżżejjed biex jirregolaw irwieñhom u fuq kolloxx biex, qabel ma jqegħidu l-firma tagħhom fuq il-kitba tat-trasferiment, iqisu l-aspetti kollha favur jew kontra (għalkemm aktar kien hemm fatturi kontra milli favur) ta' dak li kienu sejrjn jagħmlu;

Illi f'din il-kawża, l-Qorti ntalbet tqis jekk it-trasferiment tal-ishma kienx milqut minn vizzju tal-kunsens. Dak li jikkonċernaha fit-tiftix ta' din is-sejña hu biex tara jekk, fil-każ partikolari tal-atturi *proprio*, dan kienx tabilhaqq hekk. Il-Qorti tqis li filwaqt li bosta kienu l-azzjonisti li ffirmaw biex jgħaddu l-ishma tagħhom sa qabel it-12 ta' Diċembru, 1973, dan ma kienx il-każ fl-ebda wieñed mill-erba' atturi *proprio* li kollha iffirmaw il-kitba tat-trasferiment wara l-bidu tas-sena 1974 u wara li kienet inżammet il-laqqgħa tal-azzjonisti. Għall-Qorti, din hija ċirkostanza li tisser li għalihom il-fattur taż-żmien ma kienx hekk li jaffettwa r-rieda tagħhom biex isegwu r-rakkomandazzjonijiet li sarulhom mit-tmexxija tal-Bank innifsu;

Illi għalhekk il-Qorti ma ssibx li NBMI señhilha ssostni t-talba tagħha tañt din il-kawżali tal-vizzju tal-kunsens, tañt l-ebda wañda mill-elementi prospettati minn NBMI;

Illi għal dak li jirrigwarda l-**kawżali tan-nuqqas ta' konsiderazzjoni** jqum argument importanti. NBMI tgħid li ma jistax ikun li l-ishma li l-azzjonisti ntalbu jassenjaw lill-Gvern kienu tassew bla valur ta' xejn, meta wieñed iqis l-assi immobbli li kellu u meta kien imbassar ffit taż-żmien qabel li l-Bank kien ser jirreġistra qligħ fi tmiem dik is-sena finanzjarja. Min-naña l-oñra, l-imñarrkin jishqu li fil-qagħda li kien il-Bank f'dawk il-jiem imqallba, l-ishma ma kien għad fadlilhom l-ebda valur għaliex bihom b'kolloxx, il-Bank ma kienx vijabbli f'dik il-qagħda;

Illi l-Qorti tagħraf li din il-kwestjoni hija wañda li tñabbel ir-ras u titlob riflessjoni lil hinn mill-emozzjoni u mill-ispekulazzjoni jew kontroversja politika li baqgħet tñeggeġ dwarha fix-xena lokali minn dak inhar sallum. Iżda għall-finijiet tal-istñarriġ purament legali li fuqha tistrieñ l-azzjoni

attriċi li tinsab quddiem din il-Qorti, wieħed irid jara jekk, fil-waqt li l-erba' atturi *proprio* iffirmaw il-kitba li biha għaddew l-ishma tagħhom, dawk l-ishma kienx għad għandhom valur x'jinbiegħ. Hawnhekk ukoll jidher li l-partijiet użaw tifsiriet differenti bejniethom dwar il-kelma "valur";

Illi l-Qorti tiċċara wkoll li l-kejl tal-konsiderazzjonijiet legali li jridu jsiru f'din il-kawża dwar dan l-aspett huwa, min-natura tiegħu, differenti għal kollox mill-kejl li jmissu jsir – u li fil-fatt sejjer isir – fil-proċeduri l-oħrajn ta' indoli kostituzzjonali marbuta magħha;

Illi l-Qorti tibda biex tosserva li kull wieħed mit-trasferimenti tal-ishma li jirrigwardaw lill-atturi *proprio* saru fix-xhur bikrin tal-1974. Wieħed ma jridx jinsa li, b'seññ mit-12 ta' Diċembru, 1973, il-liċenzja tal-Bank kienet ġiet irtirata u, mill-għada, kien beda jmexxi l-Kunsill ta' Amministrazzjoni mħarrek. Dan kollu joħroġ mill-provi mressqa fl-atti ta' din il-kawża u taż-żewġ kawżi Kostituzzjonali li din kienet miexja magħhom (għalkemm infetħu xejn anqas minn sittax-il sena wara li nfetħet din). Sa ma nfetħet din il-kawża, t-tmexxija tal-Bank kienet diġa' ilha li għaddiet f'idejn Bank ġdid (Bank of Valletta Limited) u l-liċenza tal-Bank ma reġgħet qatt inħarġet. Fil-qagħda tas-sitwazzjoni li żviluppat, safejn l-ishma tal-azzjonisti kienu jirrigwardaw it-tfaddim u tmexxija tal-Bank, dawn kienu saru bla saħħa ta' xejn¹¹⁰;

Illi, fit-tieni lok, kienet it-tmexxija nnifisha tal-Bank li matul dawk iż-żminijiet kienet iddikjarat li l-ishma ma kienx għad fadlilhom valur. Dan qaluh lill-azzjonisti u qaluh f'qorti taħt ġurament¹¹¹. Dan qaluh wara konsultazzjonijiet mal-aqwa mħuñ legali¹¹² li qabdu biex jagħtuhom pariri fuq il-qagħda li ssawret f'dawk il-jiem imqallba¹¹³. Dan qaluh minkejja li kienu jafu bl-eżistenza tal-assi li sa dak inhar il-Bank kellu u minkejja r-riżervi kbar li kellhom dwar il-mod

¹¹⁰ Ara x-xhieda ta' Alfred Caruana 27.3.1992, f'paġġ. 413 – 4 tal-proċess

¹¹¹ Ara Dokti "A" u "D", mehmużin mal-affidavit ta' Dr Edgar Mizzi, f'paġġ. 499 u 504 tal-proċess u Dok "LEG1", f'paġ. 82 tal-Atti tal-Kawża 390/92Kost

¹¹² Affidavit Adrian Busietta 11.11.1994, §§ 068 – 069, f'paġġ. 132 – 3 tal-Atti tal-Kawża 390/92Kost

¹¹³ Ara xhieda ta' Dr Robert Staines u Dr Philip Attard Montalto 12.12.1973 fl-atti tar-Rikors quddiem is-Sekond'Awla tal-Qorti Ċivili, f'paġ. 504 tal-proċess

kif mexa magħhom il-Gvern f'dawk is-sigħat kruċjali. Ta' min jgħid li kienet it-treġġija tal-Bank li bdiet u fetħet dawk il-proċeduri fejn talbet l-awtorizzazzjoni tal-Qorti biex l-ishma ta' azzjonisti partikolari jitħallew jgħaddu għand il-Gvern bla ħlas. Il-Qorti ma għandha l-ebda dubju li dawk id-dikjarazzjonijiet ma sarux b'leġġerezza, b'ħażen jew biex jintrebaħ il-ħin, iżda kienu dikjarazzjonijiet formati li għarf u l-qagħda mwiegħra li l-Bank kien ingab fiha u li ħallietu miftuħ għal forzi qawwijin barra minnu li kienu qegħdin jheddu ħsara akbar għall-azzjonisti daqs kemm għall-impjegati tal-istess Bank u xejn anqas għad-depożitanti klijenti tiegħu (li, fil-każ tal-Bank, kienu jgħoddu fihom bosta mill-imprizi ewlenin tal-pajjiż, magħduda entitajiet parastatali¹¹⁴). Il-fatt li dawn il-forzi setgħu kienu jinkludu pjan maħsub u mfassal biex igib lill-Bank għarkubbtejh ma jibdel xejn mill-fatt (u mill-konsegwenza legali) li l-Bank ma kienx f'qagħda li jkompli jaħdem f'dawk iċ-ċirkostanzi f'xifer l-insolvenza¹¹⁵ jew, tal-anqas, fil-qagħda ta' nuqqas ta' likwidita' li f'dawk il-jiem kruċjali kien għaddej minnha;

Fit-tielet lok, il-kwestjoni tal-valur ta' sehem f'kumpannija mil-lat legali jaf ikollha tifsira partikolari. Kemm hu hekk, l-awturi jgħallmu li "*although share capital is represented by real capital, the value of shares does not always correspond to that of the underlying net assets. The value of shares depends on the number of shares offered by sellers and sought by buyers at any particular time*"¹¹⁶. B'mod partikolari, huwa aċċettat li "*the nominal value of shares provides no measure of their real value, that is, the price which a willing purchaser will pay for them. ... the real value is, of course, the one which is of practical concern to the shareholder, and is the one which underlies many of the rules of company law.*"¹¹⁷ Minn dak li ħareġ mill-atti tal-kawża, fil-jiem li l-atturi *proprio* ntalbu jiffirmaw iċ-ċessjoni tal-ishma tagħhom fil-Bank ftit hemm dubju li qajla kien hawn min ried joħroġ flus minn butu biex jixtri dawk l-ishma mingħand l-azzjonisti tal-istess

¹¹⁴ Xhieda ta' James Gollcher 30.10.1990, f'pag. 398 tal-proċess

¹¹⁵ Xhieda tal-P.L. Joseph Żammit 27.3.1992, f'pag. 404 tal-proċess

¹¹⁶ Farrar & Hannigan *Farrar's Company Law* (4th Edit 1998), pag. 157

¹¹⁷ R.R. Pennington *Pennington's Company Law* (8th Edit, 2001), f'pag. 163

Bank, ukoll kieku dawn l-istess azzjonisti kienu m'hajra jtitilquhom minn idejhom;

Illi, fir-raba' lok, id-dikjarazzjoni li l-ishma ma kien għad fadlilhom l-ebda valur hija waħda mill-motivazzjonijiet li bihom is-Sekond'Awla tal-Qorti Ċivili awtorizzat it-trasferiment (bla konsiderazzjoni) tal-ishma ta' dawk li ma kellhomx il-kapaċità ċivili li jagħmlu dan mingħajr l-awtorizzazzjoni u l-ħarsien ta' qorti. Fi kliem ieħor, dak il-provvediment ta' dik il-Qorti kien pronuncjament ġudizzjarju tal-qagħda li kienet ħarġet sewwasew f'dak il-waqt u mhux ta' impressjoni li ssawret żmien wara l-fatti. Din il-fehma ittenniet mill-istess imħallef li ta dak il-provvediment meta ta x-xhieda tiegħu fuq iċ-ċirkostanzi prevalenti dak inhar li l-Qorti tatu¹¹⁸. Il-Qorti qrat bi tħassib il-kummenti qawwija li saru mill-attriċi dwar l-imsemmi degriet u l-proċeduri li wasslu għalih: iżda hija tal-fehma sħiħa li, sakemm l-istess provvediment ma jkunx inficjat jew impunjat, ikollu l-karattru ta' fatt li, bħal sentenza li tkun għaddiet f'ġudikat, "*pro veritate habetur*";

Illi għall-Qorti dawn huma raġunijiet u ċirkostanzi li jmieru l-każ ta' NBMI fuq din il-kawżali u jdgħajfuha fil-qofol tagħha, għaliex minħabba f'hekk ma jistax jingħad li meta l-atturi *proprio* kienu ffirmaw il-kitba rispettiva tagħhom biex jassenjaw l-ishma tagħhom kienu qegħdin b'xi mod jissimulaw l-istess kitba jew jagħmlu dikjarazzjoni li ma għandhiex mis-sewwa. F'dan ir-rigward, il-Qorti terġa' ssemmi l-kwalifika li saret fil-kitba tal-assenjazzjoni tal-atturi Benċini u von Brockdorff (dwar il-kundizzjoni tal-ħtieġa li ssir l-assenjazzjoni) liema kwalifika tiegħu tifsira tabilhaqq rilevanti għal din il-konsiderazzjoni;

Illi għalhekk il-Qorti ma ssibx li din il-kawżali tal-azzjoni attriċi hija mistħoqqa biex twaqqa' l-kitbiet ta' assenjazzjoni li saru mill-atturi *proprio* u m'hijiex sejra tilqagħha;

Illi dwar il-kawżali li l-atti ta' trasferiment ma jiswewx minħabba li saru b'kitba privata u mhux b'att nutarili

¹¹⁸ Affidavit tal-Imħallef Joseph Xuereb 23.2.1994 f'pagġ. 97B - 97C tal-Atti tal-Kawża 389/92 Kost

pubbliku. Il-partijiet f'din il-kawża ma jaqblux dwar in-natura tal-atti ta' trasferiment. Minhabba li l-kitbiet jgħidu li t-trasferiment sar "*without consideration*", NBMI tgħid li n-negozju kien, fis-sewwa, donazzjoni. L-imħarrkin jičdu dan u jsihqu li t-trasferiment kien assenjazzjoni ta' jedd fis-sura ta' "att normali ta' kummerċ". NBMI tgħid li donazzjoni trid issir, taht piena ta' nullita', b'att pubbliku għaliex hekk tgħid il-liġi. L-imħarrkin jgħidu li, wkoll kieku wiehed kellu, għall-grazzja tal-argument, jaċċetta li l-atti ta' trasferiment kienu donazzjoni, dawn kienu ta' għamla li l-liġi nnifisha teżenta milli jsiru b'att pubbliku¹¹⁹;

Illi l-Qorti ma taqbilx li l-kitbiet li ffirmaw l-atturi *proprio* kienu tassew donazzjonijiet favur il-Gvern. Kif sewwa tgħid NBMI fis-sottomissjonijiet tagħha, ħadd mill-azzjonisti ma' ffirmaw l-kitba b'sens ta' għotja u wisq anqas b'mod spontanju li jixhed liberalita'. Il-fatt li t-trasferiment tal-ishma sar mingħajr ma ngħata ħlas ma jgibx b'hekk li dak kien kuntratt ta' donazzjoni. F'kull każ, il-kitba nnifisha tagħmilha ċara li hija "*instrument of transfer of shares*" li jikkostitwixxi għamla ta' ftehim bejn żewġ partijiet magħruf mil-liġi. Ftehim bħal dan ma jitlobx il-formalita' tal-att pubbliku għax il-kitba privata tkun biżżejjed¹²⁰. Għalkemm dawk l-ishma kienu f'kumpannija li kienet bank kummerċjali, fiż-żmien li saru l-kitbiet din il-formalita' tal-kitba (u mhux bilfors tal-att pubbliku) kienet biżżejjed għas-siwi tat-trasferiment;

Illi għalhekk il-Qorti ssib li din il-kawżali tat-tħassir tal-kitbiet mertu tal-każ mhijjex mistħoqqa lanqas;

Għal dawn ir-raġunijiet, il-Qorti qiegħda taqta' u tiddeċiedi billi:

Tiċħad it-talba attriċi billi ma ntweriex tajjeb biżżejjed fil-fatt li, fiċ-ċirkostanzi tal-erba' persuni li dwarhom saret dik it-talba, seħħet xi waħda jew aktar mill-kundizzjonijiet li jwasslu għat-tħassir tal-kitba ta' assenjazzjoni tal-ishma minnhom magħmula; u

¹¹⁹ Ara Nota ta' Sottomissjonijiet tagħhom f'paġġ. 662 – 3 tal-proċess

¹²⁰ Ara art. 118(1) tal-Kap 386 u A. Muscat *Principles of Maltese Company Law* (2007) Kap 12 §§ 4.3.1.5 u.6.1, f'paġġ. 794 – 5 u 803 – 4

Kopja Informali ta' Sentenza

Tordna li l-kumpanija attriċi tħallas **l-ispejjeż tal-kawża**, minbarra dawk marbuta mas-sentenza *in parte* mogħtija fil-15 ta' Ottubru, 2012, li jitħallsu mill-imħarrkin.

< Sentenza Finali >

-----TMIEM-----